



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 07-12-2024

സമയം 06.45 AM

പ്രധാന വാർത്തകൾ

- രാജ്യത്ത് 85 പുതിയ കേന്ദ്രീയ വിദ്യാലങ്ങൾ ആരംഭിക്കാൻ കേന്ദ്രമന്ത്രിസഭ അനുമതി നൽകി.
- ദേശീയ ക്ഷയരോഗ നിർമ്മാർജ്ജന പദ്ധതിയിൽ നൂറുദിന തീവ്രയജ്ഞ പരിപാടിക്ക് ഇന്ന് തുടക്കമാകും.
- സംസ്ഥാനത്തെ വർദ്ധിച്ചു വെള്ളപ്പൊക്കം നിരക്ക് പിൻവലിക്കണമെന്ന് പ്രതിപക്ഷ നേതാവ് VD സതീശൻ
- ഗോത്രവിഭാഗ വിദ്യാർത്ഥികളെ ദൃശ്യ സാങ്കേതിക വിദ്യയിൽ നൈപുണ്യമുള്ളവരാക്കാൻ ആവിഷ്കരിച്ച 'കിനാവ്' പദ്ധതി രാവിലെ മന്ത്രി V.ശിവൻകുട്ടി ഉദ്ഘാടനം ചെയ്യും.
- ISL ഫുട്ബോളിൽ ഇന്ന് കേരളാ ബ്ലാസ്റ്റേഴ്സ്, ബംഗലൂരു FC യെ നേരിടും.

വാർത്തകൾ വിശദമായി

രാജ്യത്ത് 85 പുതിയ കേന്ദ്രീയ വിദ്യാലങ്ങൾ ആരംഭിക്കാൻ കേന്ദ്രമന്ത്രിസഭ അനുമതി നൽകി. ഇതിന് 5,872 കോടിയിൽ പരം രൂപ ചെലവ് വരുമെന്ന് കേന്ദ്രമന്ത്രി അശ്വനി വൈഷ്ണവ് അറിയിച്ചു.

ഡെസ്ക് റിപ്പോർട്ട്.

.....വോയ്സ്.....

രാജ്യത്തെ 82,560 വിദ്യാർത്ഥികൾക്ക് പുതിയ കേന്ദ്രീയ വിദ്യാലയങ്ങളിലൂടെ മികച്ച വിദ്യാഭ്യാസം ലഭ്യമാക്കാൻ കഴിയുമെന്ന് മന്ത്രിസഭ യോഗത്തിന് ശേഷം

അശ്വിനി വൈഷ്ണവ് ന്യൂഡൽഹിയിൽ പറഞ്ഞു. തീരുമാനത്തിന്റെ ഭാഗമായി 5,388 സ്ഥിര തസ്തികകൾ സൃഷ്ടിക്കാനും കഴിയും. രാജ്യത്തെ 1,253 കേന്ദ്രീയ വിദ്യാലയങ്ങളിൽ 13 ലക്ഷത്തിൽ 56,000 ത്തിൽ പരം വിദ്യാർത്ഥികൾക്ക് പഠനാവസരം ലഭിക്കുന്നുണ്ട്. മോസ്കോയിലും, കാറ്റ്മൻറുവിലും, ടെഹ്റാനിലുമായി മൂന്ന് കേന്ദ്രീയ വിദ്യാലയങ്ങളും പ്രവർത്തിക്കുന്നുണ്ട്.

നവോദയ സ്കൂളുകളില്ലാത്ത 28 ജില്ലകളിൽ പുതിയ സ്കൂളുകൾ തുടങ്ങുമെന്നും അശ്വിനി വൈഷ്ണവ് അറിയിച്ചു. 15,680 ലേറെ വിദ്യാർത്ഥികൾക്ക് ഇതിന്റെ ഗുണം ലഭിക്കും. പുതുതായി 1,316 തസ്തികകൾ ഇതിലൂടെ ഉണ്ടാകുമെന്നും കേന്ദ്രമന്ത്രി പറഞ്ഞു. ഇതിനു 2360 കോടിയോളം രൂപ വേണ്ടിവരുമെന്നും അശ്വിനി വൈഷ്ണവ് അറിയിച്ചു. പുതുതായി ആരംഭിക്കുന്ന കേന്ദ്രീയ വിദ്യാലയങ്ങളും നവോദയ വിദ്യാലയങ്ങളും PM ശ്രീ സ്കൂളുകൾ എന്നായിരിക്കും അറിയപ്പെടുക.



ദേശീയ ക്ഷയരോഗ നിർമ്മാർജ്ജന പദ്ധതിയുടെ ഭാഗമായി നൂറുദിന തീവ്രയജ്ഞ പരിപാടിക്ക് കേന്ദ്ര ആരോഗ്യ മന്ത്രി JP നസ്സ ഇന്ന് ഹരിയാനയിലെ പഞ്ച്ഗൂളയിൽ തുടക്കം കുറിക്കും. 33 സംസ്ഥാനങ്ങളിലെ 347 ജില്ലകളിലാണ് ക്യാമ്പയിൻ സംഘടിപ്പിക്കുന്നത്. പ്രധാനമന്ത്രി നരേന്ദ്രമോദിയുടെ TB മുക്ത ഭാരതം എന്ന ലക്ഷ്യം നേടിയെടുക്കാനാണ് പരിപാടി സംഘടിപ്പിക്കുന്നത്.

സംസ്ഥാനത്ത് ആരോഗ്യ വകുപ്പിന്റെ നൂറുദിന തീവ്രയജ്ഞ പരിപാടി മന്ത്രി വീണാ ജോർജ്ജ് പത്തനംതിട്ടയിൽ ഉദ്ഘാടനം ചെയ്യും. ഗൃഹ സന്ദർശനത്തിലൂടെയും, ക്യാമ്പുകളിലൂടെയും പരമാവധി ക്ഷയ രോഗികളെ കണ്ടെത്തി ചികിത്സിക്കാനാണ് ക്യാമ്പയിൻ ലക്ഷ്യമിടുന്നത്.



കാർഷികോൽപന്നങ്ങൾക്ക് ഉത്പാദനചെലവിന്റെ 50 ശതമാനം അധിക തുക കുറഞ്ഞ താങ്ങുവിലയായി ഗവൺമെന്റ് നിശ്ചയിക്കുമെന്ന് കൃഷിമന്ത്രി ശിവരാജ് സിംഗ് ചൗഹാൻ രാജ്യസഭയിൽ വ്യക്തമാക്കി. ഈ തുകയ്ക്ക് കർഷകരിൽ നിന്ന് ഉത്പന്നങ്ങൾ ഗവൺമെന്റ് സംഭരിക്കുമെന്നും ചൗഹാൻ സഭയെ അറിയിച്ചു.



ആംഗ്യഭാഷയ്ക്കായി 24 മണിക്കൂറും DTH ൽ ലഭ്യമാകുന്ന PM e- വിദ്യ ചാനൽ ന്യൂഡൽഹിയിൽ കേന്ദ്രമന്ത്രി ധർമേന്ദ്ര പ്രധാൻ നാടിന് സമർപ്പിച്ചു. ആംഗ്യഭാഷയുടെ പ്രോത്സാഹനത്തിനും അതിനെ ഒരു ഭാഷയും വിഷയവുമായി

മാറ്റാനും ലക്ഷ്യമിട്ടാണ് ചാനൽ ആരംഭിക്കുന്നതെന്ന് വിദ്യാഭ്യാസമന്ത്രാലയം അറിയിച്ചു.



ഫെയ്ഞ്ചൽ ചുഴലിക്കാറ്റ് ദുരിതാശ്വാസ സഹായമായി തമിഴ്നാടിന് ആഭ്യന്തരമന്ത്രാലയം 944 കോടി 80 ലക്ഷം രൂപ അനുവദിച്ചു. കേന്ദ്ര അന്തർ മന്ത്രി തല സംഘത്തിന്റെ റിപ്പോർട്ടിന്റെ അടിസ്ഥാനത്തിൽ ആവശ്യമെങ്കിൽ കൂടുതൽ സഹായം നൽകുമെന്നും മന്ത്രാലയം അറിയിച്ചു.



സംസ്ഥാനത്തെ വർദ്ധിപ്പിച്ച വൈദ്യുതി നിരക്ക് പിൻവലിക്കണമെന്ന് പ്രതിപക്ഷ നേതാവ് VD സതീശൻ ആവശ്യപ്പെട്ടു. അതിന് തയ്യാറായില്ലെങ്കിൽ ശക്തമായ പ്രക്ഷോഭത്തിന് UDF നേതൃത്വം നൽകുമെന്ന് അദ്ദേഹം തിരുവനന്തപുരത്ത് അറിയിച്ചു.

വൈദ്യുതി നിരക്ക് വർദ്ധനയ്ക്കെതിരെ ഇന്ന് സംസ്ഥാന വ്യാപകമായി കോൺഗ്രസ്സ് മണ്ഡലം കമ്മിറ്റികളുടെ നേതൃത്വത്തിൽ പന്തംകൊളുത്തി പ്രകടനം നടത്തുമെന്ന് KPCC ജനറൽ സെക്രട്ടറി M. ലിജു അറിയിച്ചു.



സംസ്ഥാനത്തെ KSEB ജീവനക്കാരുടെ സുരക്ഷ ഉറപ്പാക്കുന്നതിന് കേന്ദ്ര ഊർജ്ജ നൈപുണ്യ കൗൺസിലുമായി KSEB ധാരണാപത്രം ഒപ്പുവെച്ചു. ഇതിന്റെ ഭാഗമായി 2500 ഓളം ജീവനക്കാർക്ക് ഈ മാസം മുതൽ പന്ത്രണ്ടു ദിവസത്തെ 90 മണിക്കൂർ സുരക്ഷാ പരിശീലനം ലഭ്യമാക്കും.



രാജ്യത്തെ അന്തർ സംസ്ഥാന കുടിയേറ്റത്തെക്കുറിച്ച് ഗൗരവമായ പഠനം ആവശ്യമാണെന്ന് മഹാത്മാഗാന്ധി സർവകലാശാല സംഘടിപ്പിച്ച ദ്വിദിന സെമിനാറിൽ വിദഗ്ധർ അഭിപ്രായപ്പെട്ടു. കുടിയേറ്റത്തെക്കുറിച്ച് ആധികാരികമായ കണക്കുകളോ പരാമർശങ്ങളോ ദേശീയ നയരേഖകളിലും കണക്കെടുപ്പുകളിലും ഇല്ലെന്നും അവർ പറഞ്ഞു.



ഗോത്രവിഭാഗ വിദ്യാർത്ഥികളെ ദൃശ്യ സാങ്കേതിക വിദ്യയിൽ നൈപുണ്യമുള്ളവരാക്കാൻ ആവിഷ്കരിച്ച 'കിനാവ് ' പദ്ധതി മന്ത്രി V.ശിവൻകുട്ടി തിരുവനന്തപുരത്ത് രാവിലെ ഉദ്ഘാടനം ചെയ്യും. കട്ടേല മോഡൽ റസിഡൻഷ്യൽ സ്കൂളിലാണ് ഉദ്ഘാടനചടങ്ങ്. നൂറ് വിദ്യാർത്ഥികൾക്ക് ക്യാമറ, എഡിറ്റിംഗ്, ഗ്രാഫിക്സ്, ആനിമേഷൻ തുടങ്ങിയ

മേഖലകളിൽ പരിശീലനം നൽകും. ഇതോടൊപ്പം നടപ്പാക്കുന്ന 'ട്രെൻഡ് ' പദ്ധതിയിൽ ഡിജിറ്റൽ ഉള്ളടക്ക നിർമ്മാണത്തിൽ പ്രാപ്തരായ അധ്യാപകരുടെ പൂർ ഓരോ ജില്ലയിലും ലഭ്യമാക്കും.



ITI കളിലെ ഷിഫ്റ്റ് സമയം പുന:ക്രമീകരിക്കുന്നതുമായി ബന്ധപ്പെട്ട് പഠിച്ച് റിപ്പോർട്ട് സമർപ്പിക്കാൻ ട്രെയിനിംഗ് ഡയറക്ടറെ മന്ത്രി V. ശിവൻകുട്ടി ചുമതലപ്പെടുത്തി.

ITI-കളിലെ ട്രെയിനികൾക്ക് എല്ലാ ശനിയാഴ്ചയും അവധി നൽകാനും ഇതിലൂടെ നഷ്ടമാകുന്ന പഠനസമയം തിരിച്ചുപിടിക്കാൻ ഷിഫ്റ്റുകളുടെ സമയക്രമം പുനർനിശ്ചയിച്ചും ഗവൺമെന്റ് ഉത്തരവ് നൽകിയിരുന്നു.



ഉന്നത വിദ്യാഭ്യാസ രംഗത്ത് നിർമ്മിതബുദ്ധിയുടെ സാധ്യതകൾ ചർച്ച ചെയ്യുന്ന സംസ്ഥാനത്തെ ആദ്യ അന്താരാഷ്ട്ര കോൺക്ലേവിന്റെ രണ്ടാം പതിപ്പ് നാളെ തിരുവനന്തപുരത്ത് ആരംഭിക്കും.

മൂന്ന് ദിവസത്തെ കോൺക്ലേവ് നിർമ്മിതബുദ്ധിയുടെ ശേഷി വ്യത്യസ്ത മേഖലകളിൽ എങ്ങനെ പ്രയോജനപ്പെടുത്താമെന്ന് ചർച്ച ചെയ്യും.



റോമൻ കത്തോലിക്കാ സഭയിലെ കർദ്ദിനാളായി മലയാളിയായ ഡോ. ജോർജ്ജ് കുവക്കാട്ട് ഇന്ന് അഭിഷിക്തനാകും.

കോട്ടയം ജില്ലാ പ്രതിനിധി ടോം മാത്യുവിന്റെ റിപ്പോർട്ട്.

.....വോയ്സ്.....

ഇന്ത്യൻ സമയം രാത്രി എട്ടിന് വത്തിക്കാണിലെ സെന്റ് പീറ്റേഴ്സ് ബസിലിക്കയിലാണ് സ്ഥാനാരോഹണം. മാർ ജോർജ്ജ് കുവക്കാട്ട് ഉൾപ്പെടെ 21 പേർക്കാണ് ഫ്രാൻസിസ് മാർപാപ്പ കർദ്ദിനാൾ പദവിയുടെ സ്ഥാനചിഹ്നങ്ങൾ അണിയിക്കുക. ചങ്ങനാശേരി ചെത്തിപ്പുഴ സ്വദേശിയാണ് മാർ ജോർജ്ജ് കുവക്കാട്ട്.



കണ്ണൂർ ഇരിട്ടി എടൂർ സെന്റ് മേരീസ് ഫൊറോന പള്ളിയെ ആർക്കി എപ്പിസ്കോപ്പൽ മരിയൻ തീർത്ഥാടനകേന്ദ്രമായി പ്രഖ്യാപിച്ചു.

തലശ്ശേരി ആർച്ച് ബിഷപ്പ് മാർ ജോസഫ് പാപ്പാനിയാൻ പ്രഖ്യാപനം നടത്തിയത്.



ഇന്ത്യ- ഓസ്ട്രേലിയ ബോർഡർ ഗാവസ്കർ ട്രോഫി രണ്ടാം ടെസ്റ്റ് ക്രിക്കറ്റ് മാച്ചിൽ ഒന്നിന് 86 എന്ന നിലയിൽ ഓസ്ട്രേലിയ അഡ്ലെയ്ഡ് ഓവലിൽ ഒന്നാം ഇന്നിംഗ്സ് ബാറ്റിംഗ് രാവിലെ പുനരാരംഭിക്കും. ഒന്നാം ഇന്നിംഗ്സിൽ ഇന്ത്യ 180 റൺസെടുത്തിരുന്നു.



ISL ഫുട്ബോളിൽ ഇന്ന് കേരളാ ബ്ലാസ്റ്റേഴ്സ്, ബംഗലൂരു FC യെ നേരിടും. വൈകിട്ട് ഏഴരയ്ക്ക് ബംഗലൂരു ശ്രീകണ്ഠീരവ സ്റ്റേഡിയത്തിലാണ് മത്സരം. മറ്റൊരു മത്സരത്തിൽ ചെന്നൈയിൻ FC, ഈസ്റ്റ് ബംഗാളിനെ നേരിടും. വൈകിട്ട് അഞ്ചിന് ചെന്നൈയിലാണ് മത്സരം.

ഇന്നലെ പഞ്ചാബ് FC, മുഹമ്മദൻസ് SC-യെ പരാജയപ്പെടുത്തി. ന്യൂഡൽഹിയിലെ മത്സരത്തിൽ എതിരില്ലാത്ത രണ്ട് ഗോളിനാണ് പഞ്ചാബിന്റെ വിജയം.



ഐ ലീഗ് രണ്ടാം ഘോഷം മത്സരത്തിൽ ഗോകുലം കേരള ഇന്ന് ഗോവ ചർച്ചിൽ ബ്രദേഴ്സ് FCയെ നേരിടും. വൈകിട്ട് 7 നു കോഴിക്കോട് കോർപ്പറേഷൻ സ്റ്റേഡിയത്തിലാണ് മത്സരം. മൂന്ന് മത്സരങ്ങൾ കളിച്ച ഗോകുലം കേരള 5 പോയിന്റുമായി ആറാം സ്ഥാനത്താണ്.



അണ്ടർ -19 ഏഷ്യാകപ്പ് ഏകദിന ക്രിക്കറ്റ് ഫൈനലിൽ ഇന്ത്യ ഇന്ന് ബംഗ്ലാദേശിനെ നേരിടും. രാവിലെ പത്തരയ്ക്കാണ് ദുബായിൽ മത്സരം ആരംഭിക്കുന്നത്. ബംഗ്ലാദേശാണ് നിലവിൽ ചാമ്പ്യന്മാർ. ശ്രീലങ്കയെ ഏഴ് വിക്കറ്റിന് തോൽപ്പിച്ചാണ് ഇന്ത്യ ഫൈനലിൽ എത്തിയത്.



കണ്ണൂർ സർവ്വകലാശാല കായികമേള രാവിലെ മാങ്ങാട്ടുപറമ്പ് സ്റ്റേഡിയത്തിൽ ആരംഭിക്കും.

വൈസ്ചാൻസലർ പ്രൊഫസർ KK. സാജു ഉദ്ഘാടനം ചെയ്യും.

63 കോളേജുകളിൽ നിന്ന് ആയിരത്തിലേറെ അത്ലറ്റുകൾ രണ്ടു ദിവസത്തെ കായിക മേളയിൽ പങ്കെടുക്കും.



നീലേശ്വരം നഗരസഭയും സംസ്ഥാന യുവജനക്ഷേമ ബോർഡും ചേർന്ന് സംഘടിപ്പിക്കുന്ന 'കേരളോത്സവം -2024 മുനിസിപ്പൽ തല മത്സരങ്ങൾ നാളെ ആരംഭിക്കും. ഈ മാസം 15 വരെ ചിറപ്പുറം നഗരസഭാ സ്റ്റേഡിയത്തിലും, പുത്തരിയടുക്കം EMS സ്റ്റേഡിയത്തിലും മറ്റ് വേദികളിലുമായാണ് മത്സരങ്ങൾ. കലാമത്സരങ്ങൾ കടിഞ്ഞിമൂല EMS മന്ദിരത്തിലുമാണ്.



രണ്ടുലക്ഷത്തോളം വില വരുന്ന മയക്കുമരുന്നുമായി തൃശൂർ റെയിൽവേ സ്റ്റേഷനിൽ ഒരാൾ പിടിയിലായി. 38 ഗ്രാമിലേറെ മെത്താംഫിറ്റമിനുമായി പേരാമംഗലം സ്വദേശി നിവിൽ ആണ് അറസ്റ്റിലായത്.



കാസർകോട് വികസന പാക്കേജിൽ ഉൾപ്പെടുത്തി ജില്ലയിലെ സ്കൂളുകളുടെയും റോഡുകളുടെയും നിർമ്മാണത്തിനും, ഫയർ ആൻഡ് റെസ്ക്യൂ സ്റ്റേഷൻ, സ്പോർട്സ് കെട്ടിട സമുച്ചയം എന്നിവയുടെ നിർമ്മാണത്തിനും 17 കോടിയോളം രൂപയുടെ ഭരണാനുമതി ലഭിച്ചു. ചെമ്പരിക്ക, മാണിമൂല ഗവൺമെന്റ് LP സ്കൂളുകൾക്ക് അടിസ്ഥാന സൗകര്യ വികസനത്തിന് മൂന്ന് കോടിയോളം രൂപ ലഭിക്കും. കുണ്ടംകുഴി ഗവൺമെന്റ് ഹയർസെക്കൻഡറിക്ക് അടിസ്ഥാന സൗകര്യ വികസനത്തിനായി ഒരു കോടി 13 ലക്ഷം രൂപയും വകയിരുത്തിയിട്ടുണ്ട്.



കേരള ലളിതകലാ അക്കാദമി ഗവൺമെന്റ് സ്കൂളുകളിൽ നടപ്പാക്കുന്ന 'സ്കൂൾ ആർട്ട് ഗ്യാലറി' പദ്ധതിയുടെ കോഴിക്കോട് ജില്ലാതല ഉദ്ഘാടനം മന്ത്രി സജി ചെറിയാൻ രാവിലെ കാർപ്പറമ്പ് ഗവ. ഹയർ സെക്കൻഡറി സ്കൂളിൽ നിർവഹിക്കും. ഇതുമായി ബന്ധപ്പെട്ട് സ്കൂളിൽ ഏകദിന ചിത്രകലാ ക്യാമ്പും കലാപരിശീലന ക്ലാസും നടത്തും.



കോഴിക്കോട് എലത്തൂരിലെ HPCL- ൽ ഉണ്ടായ ഡീസൽ ചോർച്ച ഇന്ധനം നിറയ്ക്കുന്നതിനിടെ ഉണ്ടായ സെൻസർ ഗേജ് തകരാറുമൂലമാണെന്ന് കോഴിക്കോട് ജില്ലാ ദുരന്തനിവാരണ വിഭാഗം കണ്ടെത്തി.

